

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ aṣṭamaskandhē ṣaṣṭhō'dhyāyaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ aṣṭamaskandhē ṣaṣṭhō'dhyāyaḥ ॥

śrīśuka uvāca

ēvaṃ stutaḥ suragaṇairbhagavān harirīśvaraḥ |
tēṣāmāvirabhūd rājan sahasrārṁkodayadyutiḥ || 1 ||

tēnaiva mahasā sarvē dēvāḥ pratihatēkṣaṇāḥ |
nāpaśyan khaṃ diśaḥ kṣōṇimātmānaṃ ca kutō vibhum || 2 ||

viriñcō bhagavān drṣṭvā saha śarvēṇa tām tanum |
svacchām marakataśyāmām kañjagarbhāruṇēkṣaṇām || 3 ||

taptahēmāvadātēna lasatkausēyavāśasā |
prasannacārusarvāṅgīm sumukhīm sundarabhruvam || 4 ||

mahāmaṇikirīṭēna kēyūrābhyām ca bhūṣitām |
karṇābharaṇanirbhātakapōlaśrīmukhāmbujām || 5 ||

kāñcīkalāpavalayahāranūpuraśōbhitām |
kaustubhābharaṇām lakṣmīm bibhratīm vanamālinīm || 6 ||

sudarśanādibhiḥ svāstrairmūrtimadbhirupāsitām |
tuṣṭāva dēvapravaraḥ saśarvaḥ puruṣaṃ param |
sarvāmaragaṇaiḥ sākam sarvāṅgairavaniṃ gataiḥ || 7 ||

brahmōvāca

ajātajanmasthitisamṇyamāyā -

guṇāya nirvāṇasukhārṇavāya |

aṇōraṇimnē'parigaṇyadhāmne

mahānubhāvāya namō namastē || 8 ||

rūpaṃ tavaitat puruṣarṣabhējyaṃ

śrēyō'rthibhirvaidikatāntrikēṇa |

yōgēna dhātaḥ saha nastrilōkān

paśyāmyamuṣmin nu ha viśvamūrtau || 9 ||

tvayyagra āsīttvayi madhya āsīt

tvayyanta āsīdidamātmatantrē |

tvamādirantō jagatō'sya madhyaṃ

ghaṭasya mṛtsnēva paraḥ parasmāt || 10 ||

tvam māyayā'tmā'srayayā svayēdaṃ

nirmāya viśvaṃ tadanupraviṣṭaḥ |

paśyanti yuktā manasā manīṣiṇō

guṇavyavāyē'pyaguṇaṃ vipaścitaḥ || 11 ||

yathāgnimēdhasyamṛtaṃ ca gōṣu

bhuvyannamambūdyamanē ca vṛttim |

yōgairmanuṣyā adhiyanti hi tvāṃ

guṇēṣu buddhyā kavayō vadanti || 12 ||

taṃ tvāṃ vayaṃ nātha samujjihānaṃ

sarōjanābhāticirēpsitārtham |

dr̥ṣṭvā gatā nirvṛtamadya sarvē
gajā davārtā iva gāṅgamambhaḥ || 13 ||

sa tvam vidhatsvākhilalōkapālā
vayaṃ yadarthāstava pādamūlam |
samāgatāstē bahirantarātman
kiṃ vānyavijñāpyamaśēṣasākṣiṇaḥ || 14 ||

ahaṃ giritraśca surādayō yē
dakṣādayō'gnēriva kētavastē |
kiṃ vā vidāmēśa prthagvibhātā
vidhatsva saṃ nō dvijadēvamantram || 15 ||

śrīśuka uvāca
ēvaṃ viriñcādibhirīditastad
vijñāya tēṣāṃ hṛdayaṃ tathaiva |
jagāda jīmūtagabhīrayā girā
baddhāñjalīn saṃvṛtasarvakārakān || 16 ||

ēka ēvēśvarastasmin surakāryē surēśvaraḥ |
vihartukāmastānāha samudrōnmathanādibhiḥ || 17 ||

śrībhagavānuvāca
hanta brahmannahō sambhō hē dēvā mama bhāṣitam |
śṛṇutāvahitāḥ sarvē śrēyō vaḥ syādyathā surāḥ || 18 ||

yāta dānavadaitēyaistāvat sandhirvidhīyatām |
kālēnānugṛhītaistairyāvad vō bhava ātmanaḥ || 19 ||

arayō'pi hi sandhēyāḥ sati kāryārthagauravē |
ahimūṣikavad dēvā hyarthasya padavīm gataiḥ || 20 ||

amṛtōtpādanē yatnaḥ kriyatāmaṇilambitam |
yasya pītasya vai janturmṛtyugrastō'marō bhavēt || 21 ||

kṣiptvā kṣīrōdadhau sarvā vīruttrṇalatauṣadhīḥ |
manthānaṃ mandaraṃ kṛtvā nētraṃ kṛtvā tu vāsukim || 22 ||

sahāyēna mayā dēvā nirmanthadhvamamatandritāḥ |
klēśabhājō bhaviṣyanti daityā yūyaṃ phalagrahāḥ || 23 ||

yūyaṃ tadanumōdadhvaṃ yadicchantyasurāḥ surāḥ |
na saṃrambhēṇa sidhyanti sarvē'rthāḥ sāntvayā yathā || 24 ||

na bhētavyaṃ kālakūṭādvīṣājjaladhisambhavāt |
lōbhaḥ kāryō na vō jātu rōṣaḥ kāmastu vastuṣu || 25 ||

śrīśuka uvāca
iti dēvān samādiśya bhagavān puruṣōttamaḥ |
tēṣāmantardadhē rājan svacchandagatirīśvaraḥ || 26 ||

atha tasmai bhagavatē namaskṛtya pītāmahaḥ |
bhavaśca jagmatuḥ svaṃ svaṃ dhāmōpēyurbaliṃ surāḥ || 27 ||

drṣṭvārīnapyasaṃyattāñjātakṣōbhān svanāyakān |
nyaṣēdhad daityarāṭ ślōkyāḥ sandhivigrahakālavit || 28 ||

tē vairōcanimāsīnaṃ guptaṃ cāsurayūthapaiḥ |
śrīyā paramayā juṣṭaṃ jītāsēṣamupāgaman || 29 ||

*mahēndraḥ ślakṣṇayā vācā sāntvayitvā mahāmatih |
abhyabhāṣata tat sarvaṃ śikṣitaṃ puruṣōttamāt || 30 ||*

*tadarōcata daityasya tatrānyē yē'surādhipāḥ |
śambarō'riṣṭanēmiśca yē ca tripuravāsinaḥ || 31 ||*

*tatō dēvāsurāḥ kṛtvā saṃvidaṃ kṛtasauhrdāḥ |
udyamam paramam cakruramṛtārthē parantapa || 32 ||*

*tatastē mandaragirimōjasōtpātya durmadāḥ |
nadanta udadhiṃ ninyuḥ śaktāḥ parighabāhavaḥ || 33 ||*

*dūrabhārōdvahaśrāntāḥ śakravairōcanādayaḥ |
apārayantastaṃ vōḍhum vivaśā vijahuḥ pathi || 34 ||*

*nipatan sa giristatra bahūnamaradānavān |
cūrṇayāmāsa mahatā bhārēṇa kanakācalaḥ || 35 ||*

*tāṃstathā bhagnamanasō bhagnabāhūrukandharān |
vijñāya bhagavāṃstatra babhūva garuḍadhvajāḥ || 36 ||*

*giripātavinīṣpiṣṭān vilōkyāmaradānavān |
īkṣayā jīvayāmāsa nirjarān nirvraṇān yathā || 37 ||*

*giriṃ cārōpya garuḍē hastēnaikēna līlayā |
āruhya prayayāvabdhim surāsuragaṇairvṛtaḥ || 38 ||*

*avarōpya giriṃ skandhātsuparṇaḥ patatām varah |
yayau jalānta utsrjya hariṇā sa visarjitaḥ || 39 ||*

|| iti śrīmadbhāgavatē mahāpurāṇē pāramahaṃsyāṃ saṃhitāyām

aṣṭamaskandhē amṛtamathanē mandarācalānayanam nāma
ṣaṣṭhō'dhyāyaḥ ||